

АЛМАЧУАР

Галимжан Иброҳимов

I

Ярый, бара торгач, мин дә бер теләгемә ирешәм, ахрысы!

- Алмачуар тай булмас, - дип жырлыйлар.

Бу юк сүз икән!

Алмачуар тай була, тик колын гына булмый икән.

Дөнъяны күп күргән, күп елкы асраган картлар колынның да, туганда башка төстәрәк булса да, эзрәк үскәч, алмачуарга әйләнәчәген алдан беләләр икән.

Туры бурлы булып туган кайбер колыннарның сабыйлык йоны берәздән соң, жир өстенә сибелгән ак чәчәкләр яисә ак йөзгә чыккан матур кара миннәр кебек, тәңкә-тәңкә булып чуарлана башлай.

Миңа, күп куйганда, жиде-сигез яшь булгандыр, әллә нинди коточкыч кара йөзле, усал елтыр күзле бер башкорт һич көтелмәгән жирдән үзенә кара бурлы, матур, зур симез биясен безгә бүләк итте, - алай-болай гына түгел, үз кулы белән йортыбызга китерә, капка төбөндәге зур ташка утыра да кешеләр алдында дога кылдырып бирә.

Авыл халкы бу эшкә башта аптырап калалар: ни сәбәптән бу тирә-якка усаллыгы, саранлыгы белән даны чыккан явыз көрәшче Әлемгол тик торганда, үзенә гомерлек дошманы Хафизга (безнең әткәйгә) бер бия китереп, фатыйха кылдыра?!

Эштән чыккан бер мал булса, тагы бер хәл иде! Биясе нәрсә бит: бөтен тирә-якта дан тоткан ике алмачуар чабышкының анасы! Житмәсә тагы карынында бер колын бар!!

Мондый бер хәл һичкемнең башына сыя алмый. Безнең күрше карчык Фатыйха әби башкорт баһадирының үз күзгә алдында ук:

- Балалар, бу эш хәерлегә булмас!! Моңың астында берәр хәйлә бардыр, - ди.

Безнең кардәш Сафа карт та, ак сакалын сыйпап, бу сүзгә куәтләп куя:

- Китапча итеп әйтсәң инде, - ди, - мин әйтәм, ди, таштан су чыгар, усак агачы алма бирер, ди, Әбүжәһел иманга килер. Әмма, ди, Әлемгол бай, ди, бу данлыклы бияне карынындагы колыны белән тиктән-тик Хафизга китереп бирмәс, монда берәр этлек юкмы икән, балалар, - ди.

Башкорт боларның һәммәсен тыныч кына тыңлап тора да, берәз елмаеп, кара күзләрен тагы ныграк елтыратып, үзенә хәл сөйләп бирә.

Ул сөйләгәч, халыкның аптыравы шатлыкка, хәер- догага әйләнә.

II

Безнең әткәй Мөхәммәтхафиз исемле булса кирәк. Буйга зурлыгы өчен аны Озын Хафиз дип йөртәләр. Ул яшь чакта имән кебек таза, лачын кебек үткен, арыслан кебек гайрәтле булган, дип сөйлиләр. Тирә-якта теләсә сугышка булсын, теләсә көрәшкә булсын, аңа тиндәш, охшаш чыкмаган. Иң зур сабан туйларында да ул әллә кайлардан килгән данлыклы көрәшчеләрне шаяртып кына чөеп ташлый торган булган...

Менә бервакыт Чишмәдә зур сабан туге ясала.

Асыл сөяк чабышкы атлар, үз тирәсендә исем казанган көрәшчеләр, шәп йөгөрүче егетләр бу жыенга йөзәр чакрымнан киләләр - көч сынамакчылар, үзләрен күрсәтмәкче, дан алмакчылар.

Көрәш башлана.

Ни күрәсең? Хафизга кем чыдасын!

Безнең эткәй чыккан бер баһадирны аз-маз шаярта да чөеп үк ташлый.

Ахырдан килеп чыга ябык, чандыр, бер кара башкорт.

Ике баһадир, билләрен берәр тартып сыныйлар да, бер-берсенен сыртларына кулларын салган хәлдә, бөтен халыкның күзе астында, түгәрәк мәйданда әйләнәләр. Я ходай! Бу ни эш!?

Кинәт данлыклы Хафиз тәгәрәп-тәгәрәп китә дә чалкан барып төшә!

Мәйдан гөж килә. Эткәйнең дуслары бу хурлыкка чыдый алмыйлар:

- Башкорт хәрәмләде, аяк чалды! - дип шау-шу күтәрәләр, янадан көрәшәргә чыгуны сорыйлар.

Ике як та риза була. Баһадирлар тагы түгәрәк мәйданда. Бөтен халык тагын, тыннарын да алмыйча, бу зур көрәшкә карап катканнар!

Ал аякларын бер-берсенен сыртларына салган арыслан белән юлбарыс кебек, ике ир каһарман ярты сәгать буенча бер-берсенен билләреннән алган хәлдә мәйданны урап йөриләр.

Тагы кинәттән, һич көтелмәгән бер секундта, башкорт каһарман сиздермәстән генә кысып ала да үзе жиргә ята, баш очыннан Хафиз баһадирны шундый көч белән селтәп жибәрә ки, ул, әллә кая барып, сул кулы өстенә бик каты егыла.

Халык шау-шу килә. Мәйдан кайный!

Безнең эткәй исә тиз генә бер якка чыга да Зариф остага кулын күрсәтә:

- Сынганмы, чыкканмы?

- Зарар юк, чыккан гына, - ди.

Мин ул вакыт бик бәләкәй идем, шулай да хәзерге кебек күз алдымда тора: сабан туге элеккечә шаулап калды, эткәй күп баһадирларны жиңеп алган кызыл башлы сөлгеләр белән яшел чапанны бер як кулбашына салды да, икенче кулын кызыл билбау белән муенына асып, акрын гына кайтып китте.

Мин аңар сүз дәшәргә курыктым, әллә тирләгәнгә, әллә ачуланганга, аның йөзгә кара көйгән иде.

Ахрысы, бик гарьләнгәндер:

- Житәр инде: заманында көрәштең, бусы - актыгы булып! - диде.

Һәм сүзендә торды: шуннан соң сабан туйларына аяк атламады. (Тик телләрдә генә аның баһадирлыкларын әкият итеп сөйләргә калды.).

Аңа байтак заманнар үткән иде инде, шулай да ул көннәр бөтен авылның хәтерендә иде. Шуңа күрә башкортның, безнең эткәй белән көрәшеп, аны жиңүен сөйләгәндә:

- Без боларны беләбез... -дип тордылар.

Әлемгол, ачуланып, халыкка күз ташлый да:

- Шулаймы? Сөз татарлар да боларны беләсезме?

Әмма менә жиңүче башкортның йөрәгендә аннан соң ниләр булганы - сезнең төшегезгә дә кермәгәндер, -ди. - Хафиз агакай, ди, мин сине екканда хәйлә ясадым... Үзеңә дә, карап торучыларга да сиздермәстән, уңаягыңны берәз чалдым... Бу вакыт күңелемә шик килде. Шулай да үземне тыя алмадым, - ни булса, шул булыр, бәлки, бер юлга холай кичерер, дидем дә сине шул хәрәмләвем аркасында баш аша чөйдем...

Күңел - әүлия, диләр бит, дәрәс сүз икән: сабан туеннан кайтып та життем, түшәккә дә егылдым: - эчем бора, сул кабыргам астында нәрсәдер тырный, чәнчә башлый. Шуның белән өч ай акырып ятам, ашаганым - аш, эчкәнем - су булмый... Шул каты хәстә чагымда:

- Бу авыру Хафизга каршы хәйлә эшләп, аны рәнжетүдән килгәндер, терелсәм, бурлы биямне аңа дога кылдырым дип нәзер әйткән идем.

Терелдем. Нәфес - шайтан бит: әй, ул татарның рәнжеше төшәме соң дип уйладым. Бияне бирергә кызгандым.

Берничә ел үткәч, тагы шул хәстә эчем бора, сул кабыргам астында нидер тырный, нидер чәнчә... Ич түзәр хәлем калмады, бөтенләй аптырыйм. Шул вакыт әллә кайчан үлгән бабам үзенең зур ак сакалы, ак кәфене, ниндидер зур яшел таягы белән минем төшемә керә, миңа шелтәләп карый, ачулы тавыш белән:

- Ахмак бала: сиңа жан кыйбатмы, бурлы бия кыйбатмы? - ди.

Үзе шунда ук гаип була.

- Терелсәм, бер көн кичекми, илтеп бирәм, дип тагы нәзер әйтәм. Күрәсез, мин терелдем. Менә нәзеремне үтим.

Картлар бөтенләй хәйран калдылар. Сафа бабай башкортның аркасыннан кага:

- Китапка язган кебек сөйләсәң: этлеккә генә түгел, яхшы сүзгә дә синең акылың, телең житә икән, - ди.

Башкалар да рәхмәт укыйлар, яңадан чүгәләп дога кылалар.

- Хафизның бик авыр еллары иде. Улы белән кызыннан да аерылган чагы иде. Бурлы бия жиңел аягы белән килгән булсын. Бу йортка бәрәкәт китерсен! -диләр.

Башкорт китә, картлар таралалар.

IV

Картларның сүзе дәрәс: безнең йортның, чынлап та, авыр еллары иде. Әткәй кебек зур, таза, баһадир, сылу абзамны нахак бәлага эләктерделәр. Авылыбызда бик череп беткән бер кара бай бар иде. Акчасы күп, имеш; күкрәкчә ясап, янында йөртә, имеш, дип сөйлиләр аның хакында. Ул бай белән безнең эти арасында, ниндидер бер жир талашы сәбәбеннән, әллә кайчаннан бирле дошманлык бара иде. Кыш көне шул кара черегән байны, каядыр китеп барган чагында, урманга алып кергәннәр да, авылдан бер чакрым жирдә, көпә-көндөз суйганнар. Гөһәш шомлыкка каршы, шунда ук бетерә алмаганнар. Өенә кайткач, үләр алдыннан, эзрәк һушына килеп, бөтенләй нахактан:

- Башкаларын танымадым... Берсе Озын Хафизның улы Шәяхмәт иде... - дигән.

Абзыйны шул сәгатәтә үк богаулап алып китәләр. Хөкем була.

Әткәй, бу нахак бәладән коткарым дип, көн чаба, төн чаба. Бөтен авылда мәлгуньнең дошманлыктан гына әйткәннен беләләр. Әткәй коткарам дип йөри торгач, актык атыннан, сыерыннан яза, абзыйны егерме елга каторгага хөкем итәләр... Без бөтенләй фәкыйрьлектә калабыз...

Шул кайгы житмәгән кебек, бердәнбер абыстай да түбән очның гармунчы Фәхригә ябышып чыга. Ул инде яшътән үк бик башсыз кыз иде: аулак өй булса, биегән дә ул, жырлаган да ул, гармун тарткан да ул, егетләргә кертеп, аякларыннан түшәмгә асып, мәсхәрә кылган да ул.

Шулар аркасында аты-чабы чыгу белән генә калмады, ул, әтинең "быел еллар авыр, берәз сабыр итик" дигәннен тыңламастан, Фәхри белән күрше авылга барганнар да никах укытып кайтканнар.

- Безгә фатыйха бирегез, без ирле-хатынлы булдык инде, - ди.

Әнкәй бик елап карады, "Үз балаң бит, кич", - диде.

Әткәй:

- Егеткә сүзем юк, хәллә чагым булса, туйлап бирер идек, Гайния минем авыр елымны хәтергә алмады... -дип, аларны куып чыарды.

Әнкәй һаман сүз уңае саен күз яшьләрен сөртә-сөртә:

- Картым, ачуланмасаң, балаларны кунакка чакырыр идек, - дип ялына торган иде. Әмма әткәй үзсүзеннән кайтмый:

- Мин үлгәч чакырырсын! - дип, кырт кисә иде...

Картларның "авыр ел" дигәне менә шулар иде.

Аларның догасы кабул булды. Башкорт биясе безнең йортка жиңел аягы белән килде һәм үзе белән безнең йортка бәрәкәт тә китерде: атсызлыктан газап чиккән әткәй бу, моңарчы муены камыт күрмәгән симез бияне ике көн эчендә жигәргә өйрәтте дә, дөнья жимереп эшләргә тотынды. Һәм шундый бәрәкәт булды инде: көз көне безнең әткәй шул кәсептән, йөрүдән, игеннән жыелган акчага икенче ат та алды. Башкача да йорт-жирне байтак төзәтте. Без бурлы бия аркасында аякка бастык.

Әмма, әмма бу көз минем өчен зур кайгы булып төште.

Нә арба, нә чана вакытта әткәй, бурлы бияне жигеп, урманга барган иде. Кайтканда, елга аша чыкканда, таеп егылып, бия колын салган. Әле өч-дүрт айлык кына иде. Шулай да йон чыккан иде, ди. Үзе мәчедән зуррак иде, ди. Моңы ишеткәч, мин кин еладым, төн еладым: ничек еламассың, бурлы бия бит, ике алмачуар чабышкы биргән. Буаз дигәч, мин инде аның булачак колынын, әлбәттә, алмачуар дип, чабышкы дип, башыма да утырткан, бөтен иптәшләргә дә мактанып беткән идек. Шул канәт төшкән тайгак юл - мине мәхрүм итте бит! Әнкәй елаган өчен мине һаман орыша:

- Бу чаклы тиле булырсың икән, - ди, - тумаган тай өчен шулай елыйлармыни, - ди.

Әткәй ачуланмый, ике өлкән баласының хәсрәтеннән соң бөтен йөрәген миңа баглаган булса кирәк, ул мине ярата, сүземне тыңлый, һәрвакыт иркәли:

- Елама, балам, - ди. - Хәзер ике ат булды инде.

Башкортка илтеп, алмачуар айгырдан чаптырырбыз да, киләсе жәйгә бер дә жикмәбез. Сиңа алмачуар тай булыр, - ди.

Мин жәйне, кышын гына түгел, атналар, көннәр үтүен дә бармак белән санап барам...

Кыш үтеп бара, шулай да бик күп көтәсе әле...

Көткән көннәр якынлыйлар.

Бурлы бия буаз. Без хәзер аны жикмибез. Жиксәк тә, бик жиңелгә, якынга гына.

Әнкәй моның өчен һаман сукрана:

- Ике атың бар өстеннән, нәрсә шул хәерче кебек лырт-лырт бер белән йөрисең?.. - ди.

Әткәй аны бер сүз белән туктата:

- Я, куй шул сукрануыңны, - ди, - нигә, ди, баланы юкка елатырга, - ди.

"Бала" дигәне мин булам.

Чыннан да, берәр авыр йөккә, ерак жиргә жигә башласалар, мин әткәйгә барып сыенам, иркәләнем, ул минем күзләремдә мөлдерәп төшәргә-ташарга торган күз яшьләремне күрә дә, мыек астыннан көлеп, башымнан сыйпый:

- Я, син, Закир, юкка елап барма... Ярар, жикмәбез, - ди.

Мин шатлыгымнан кая сикерергә урын тапмыйм. Көн буена аягым кая басканны белмим. Ни кушсалар, минуты белән эшлим.

Кайберәүләрнең бияләре кар эри башлагач та колынлады, язгы сабанга чыккач инде, авылда, һәр йортта диярлек, колыннар күренә торган булды.

Әнә алар инде уйнаклап йөриләр. Әнкәләреннән аз гына калсалар, үзләренең яшь, көмеш тавышлары белән бөтен тауны, урманны яңгыратып кешниләр.

Их, кайчан минем колын да шулай булыр икән!

Хәер, күп көттермәс инде: биянең эче калынайганнан калыная бара. Сафа бабай әйтә, озакламас колынлар инде, ди. Күз-колак була торырга кирәк, ди.

Малайлар мине һаман:

- Сөенчегә нәрсә бирәсең Закир? - дип шаярталар.

Шауламагыз, бирәсе әйберем әллә кайчан эзерләнгән. Тик тизрәк тусын гына!

Соңгы көннәрдә әткәй белән бик нык бәрелешү дә булып алды.

Колын итен бүреләр бик яраталар булса кирәк, Фәхриләрнең матур бер колыны бар иде. Төнлә шуны бүре яралаган, ди. Кичә шуны ишеткәч, этидән сорамай-ча-нитмичә, нукта тоттым да йөгәрдем. Бияне яланда калдырырга ярамый. Кем белә, төнлә очрар да, колынны бүре ашап китәр.

Бия ерак түгел икән. Тиз таптым. Тотар өчен икмәк катысы да алып барган идем. Элек ул, аз гына кул сузып чакырсаң, үзе үк килә торган иде... Бу арада әллә ничек үзгәрәп тора: юк-барга ачулана, якин барсаң, өстенә йомылып килә.

Әле дә бардым. Икмәкне күрсәтеп чакырдым. Элекке кебек тоттыру кая, пырых-пырых итеп, үз алдына холыксызланып, кызып тора. Мин, аны тота алмыйча, елап кайттым да әтигә ялына башладым:

- Колыннар чагы киткән, - дим, - йортта гына асрыйк... Мин аны үзем карар идем, - дим.

Әти риза булмый:

- Ашатырга азык юк. Бернәрсә дә булмас, шунда, болында, елга буенда йөрсен, - ди.

Мин еларга тотынам. Бүре куркынычын сөйлим. Әти һаман үзенекендә тора:

- Акылсыз булма: авыл янындагы болынга бүре килми ул, - ди. - Йортта ашатырга юньле нәрсә юк, монда тотсаң, колыны начар булыр, ди. Бик курыксаң, малайлар белән көндөз каравыллап йөр, кич өйгә кай- тарырсын, - ди.

Бияне яхшы ашатмасаң, колыны начар була, дигән сүз мине жиндә. Мин баш-аяк риза булдым.

Тавык ояларыннан йомырка урладым. Яшереп куйган шырпыны алдым да, шуларга алдап, малайларны үзем белән елга буена, болынга, бия каравылларга алып китәргә эзерләнгә башладым.

Көн матур. Язгы кояш нуры минем күзләремә карый, ул, ахрысы, минем шатлыкны сизәдер, берәз елмайган кебек тоела.

Йомырка белән шырпы барлыгын белгәч, малайлар сикерә-сикерә минем белән бия сакларга бармакчылар.

VI

Мин бер атуда ике куяны алмак булам: бияне дә сакларга, балык та тотарга. Балык дигәч, малайлар бары бер авыздан Кондызлы күл ягына тарталар:

- Анда каптырырга да әйбәт, менә дигән чуртаннар, алабугалар да элөгә... - диләр.

Фәхри малае күзләрен елтырата-елтырата сөйли башлый:

- Без өченче көн, - ди, - иртән, көтү киткәч барган идек, кояш төшлеккә житкәнче каптырдык... Галәви утызны, мин егерме дүртне алдым... Арада беләк юанлыгы кызылканатлар бар иде, бик зур бер жәен эләккән иде, жебем чыдамады - кармакны өзеп алып китте, - ди.

Боларны ишеткәч, башкаларның да күзләре кыза, барысы да риза булып, шул Кондызлы күл ягына йөгерергә торалар.

Кызылканатлар, жәеннәр дигәч, мин дә, үземне үзем онытып, иптәшләргә кушыла язган идем, бүген, иртәгә колынларга торган бурлы бия хәтеремә килгәч, кинәт туктадым:

- Юк, мин анда бармыйм, - дим,- әйдәгез, Өзән елгага барыйк, анда да шәп каба, - дип, бурлы бия ягына тарта башладым.

Мин ялгыз идем.

Шулай да жиндем: минем ак киез эшләпәгә тутырылган йомыркалар белән шырпыны исләренә төшергәч, малайлар риза булдылар. Шул ук Апуш:

- Әйдәгез Өзән елганы сынап карыйк... Анда да былтырларда мин зур бер сазан белән шүкәләр эләктергән идем, - ди башлады.

Кармакларны, селәүчәннәр, икмәкләр, йомыркалар, шырпыларны алабыз да кыйбла якка, якты кояшка карап, болын буйлап Өзән елгага чабабыз...

Алабугамы, сазанмы эләгер, бөтенләй буш кайтырбызмы - миңа алары кыйбат түгел: минем бүген-иртәгә колынларга торган бурлы биям Өзән елга буенда, болынлыкта йөри. Өткәй аның муенына зур арканны бәйләгән дә

тышауламый-нитми генә жибәргән. Арканның икенче башына кызыл калын дуга тагылган. Минем бөтен күңелем менә шул дугасын, арканын өстерәп, су буенда, таллар арасында акрын гына йөргән бурлы биядә.

Без авылдан чыкканда, көн матур, жыл юк иде. Болында безне кошлар сайрап каршы алдылар. Минем булачак колынымның әнкәсе, без барып житкәндә, Әчеле тамак ярында ашамый-нитми, башын түбәнгәрәк салып, тик кенә тора иде. Ул миңа нәрсәдер уйлый кебек тоелды. Малкаем, син ни турында уйлайсың? Аны күргәч, малайлар мине үрти-үчекли башладылар. Берсе әйтә: айгыр булыр, ди; берсе: бия булыр, ди... Миңа барыбер, тик исән-сау гына күрергә язган булсын иде.

VII

Безнең бия йөргән жиргә якин гына зур яту бар. Бу Әчеле тамакның түбән ягында, шуның белән янәшә генә. Монда өч яктан өч елга килеп кушыла. Болар кушылалар да, ул жиргә чаклы кечкенә бер "кул" гына булып агып яткан. Өзән елганы берьюлы зурайтып жибәрәләр. Боларның суларын үз эченә алгач, безнең Өзән елга киңәеп, тулып китә: әллә ничек олысыман булып, мәһабәт булып ага башлый.

Яратам мин үзебезнең авылны, бигрәк тә яратам авылның төньягын каплаган зур тауларны! Аңардан да бигрәк яратам шул таулар өстендә мең еллар буенча шаулап утырган зур карт урманны!

Дөрәс, бу урман хәзер безнеке түгел, аны әллә ничек итеп безнең кулдан бер бай тартып алган, хәзер безгә аннан бер чыбыркы сабы да алырга ярамый! Шулай булса да, бу урманның гөрләп утыруы, бигрәк тә аның язгы кузгалагы, көпшәсе, жәйге чәчәкләре, исәбе-хисабы булмаган жир жиләге, кура жиләкләре, карлыганны, бигрәк тә көзгә чикләвекләре минем күңелемне ул урманга тарталар, аны йөрәккә якин, бик якин, бик сөйкемле итәләр...

Бу урманнан да бигрәк миңа шул өч яктан килеп төшкән "кул"ларның суларын үз эченә алгач, ярдан-ярга тулып аккан сабыр, мәһабәт Өзән елга буйлары минем өчен әллә ничек кадерле тоелалар...

Беләсе иде, кайдан чыга, кайларга бара икән бу сулар!

Беләм, бик беләм: таулар, болынар буйлап килеп, безнең авылның буеннан аккан бу елга Өршәккә, Өршәк Димгә, Дим Агыйделгә коя. Агыйдел кая барадыр - анысын бер алла белә.

Тик бик күп дөнья гизгән Сафа бабай гына кайвакыт сөйләп куя: көз көне кошлар китә торган якта, ди, Әчтерхан дигән бер зур шәһәр - борынгы ханнар шәһәре бар, ди, шуның аръягында, ди, гажәп зур бер диңгез бар, ди. Агыйдел, ди, бик күп авыллар, шәһәрләр, таулар, кара урманнар эченнән агып, айлар, еллар буенча бара-бара да, ди, энә шул олуг диңгезгә барып коя... ди, сез моннан бер йомычка салып жибәрсәгез, ди, ул, ди, Өршәкләр, Димнәр, Агыйделләр буйлап агар-агар да энә шул ерак диңгезгә барып төшәр, ди... Их, күрәсе иде ул диңгезләре!

Мин әллә нинди уйлар белән бурлы бия тирәсендә, анардан күземне ала алмый уралып йөргәндә, тегәндә, яр башында балык каптырып йөргән малайлар миңа кычкыра башлыйлар:

- Закир, Закир, шырпы белән йомыркаларны китер, тизрәк ягабыз да көлдә пешерәбез, - диләр.

Кармакларны ташладылар, уйнап, шаярып, көрәшеп, янган уг тирәсендә йомыркалар пешүен саклыйлар.

Безнең яннан гына Өзән елга һаман ага да ага... Минем хәтеремә бабайның сүзе килде: беләсеңме, Апуш, дим. Бу елга кая коя, дим. Ул бик усал нәрсә: бер йомырка артык бирсәң, барын да сөйләп бирәм, ди.

- Ярый, - дим, - бирермен.

Ул, юеш балчыкны йомарлап, әллә кайларга, күздән югалырлык итеп югары ыргыта да бармак белән санап сөйләргә керешә:

- Өзән елганы күрәсеңме? - ди. - Күрсәң, карап тор ди... Бу елга, ди, уника чакрым киткәч, Өршәккә төшә, Өршәк Димгә кушыла, ди... Дим матур болыннар арасыннан бара, бара да Өфе дигән зур кала янында, әллә нинди биек таулар каршында, Агыйделгә барып чыга, ди...

Кемдер аның сүзен бүлә:

- Агыйдел кая бара?

Апуш тагы балчык йомарлый да, баш өстебездән очып барган торналарга төзәп, һавага очыра.

- Агыйделме? - ди. - Агыйдел, ди, урманнар, таулар, калалар ашасыннан бара-бара да Өчтерхан диңгезенә төшә, - ди.

Малайлар кычкырыша башлыйлар. Егет син, Апуш: ал бер йомырканы, диләр. Апуш биргәнне дә көтми, бер йомырканы миннән тартып ала да ашарга тотына.

Аяк астында бер зур йомычка ята иде, шуны алдым да, малайларга күрсәтеп:

- Әйтегез, мин әйтәм: Өзән елгага салып жибәрсәм, менә бу нәрсә шул кыйбла ягындагы ерак диңгезгә барып төшәрме, юкмы?.. - дим, йомычканы ярдан ярга тулып аккан Өзән елганың киң күкрәгенә ташлыйм.

Дулкыннар аны кочаклап алалар да, ашыктырып-ашыктырып, үзләре белән түбән таба алып китәләр.

Малайлар талашырга тотына. Апуш тукталмас та, батмас та, диңгезгә барып төшәр, ди... Башкалары: житә алмас, су белән авыраеп батар, яисә, читкә чыгып, камыш арасында туктар, диләр.

Инде төш тә ауды...

Йомыркаларны ашап беттек тә, кармакларны, балыкларны күтәреп, Өзән елга буйлап кайтырга чыктык.

Малайлар: килү бушка китмәде, диештеләр: унар-ун-бишәр балык алганнар. Арада зур ук чабаклар, алабугалар, кызылканатлар бар.

Мин күздән югалганчы, биягә борылып карый-карий бардым. Ул һаман шул хәлендә: ашамый, урыныннан кузгалмый, башын берәз аскарак салган да тик кенә тора. Ниләр уйлый икән минем бурлы биям!?

Өйдө табак тутырып, бэрәңге пешергәннәр. Мин эттән яман ачыкканмын. Күземә ак-кара күрәнмәде, каз йомыркасы зурлыгындагы бэрәңгеләрне, тозлап-тозлап, арыш икмәге белән бөгәргә тотындым.

Үзем авыз тулы көенчә бурлы бия турында туктамый һаман сөйлим.

Әнкәй бер көлә, бер ачулана:

- Сиңа, ахры, ат жене кагылгандыр, торсаң - шул, ятсаң - шул, бер белгәнәң шул булды, - ди.

Мин аның белән карулашырга уйлап авызымны гына ачкан идем, түбән оч Фәхринә зур улы Сәпәр урам як тәрәзәдән баш тыкты да, ут чыккан кебек, акырып жибәрде:

- Закир! Закир! Сөенче! Бурлы бияң колынлады, - ди.

Ни эшләгәнәмне белмәдем, әни, аптырап:

- Ай, бу бала харап була инде шул мал өчен! - дип, кычкырып калды, мин, ашъяулыктар, табаклы бэрәңгеләр өстеннән атылып, йортка чаптым.

Әткәй бакча буенда арба төзәтеп маташа иде. Туры аңа ташландым.

- Әткәй, әткәй, әйдә тизрәк, бия колынлаган, - дип акырам.

Гажәп яратам мин әткәйне! Ул әз генә дә ачуланмады, минем сүзне ишетү белән, урыныннан торды да коймага эленгән нуктаны алды:

- Кем әйтте, сөенче бирдеңме?

Ул арада капкадан Фәхри малае Сәпәр сөенче сорап килеп керде.

Минем, каз кавырсыннары, чүпрәкләр сатып, сөенчегә дип эзерләнгән алты тиен акчам бар иде. Карап та тормадым, яшергән жирдән тиз генә алдым да Фәхри малаена китереп тоттырдым.

Без әткәй белән Өзән елга буена колынны алырга киттек.

IX

Шәп маллар аякланып туа, диләр.

Ахрысы бу сүз дөрестер.

Без барып житкәндә, колын үзенә, әле бик ныгып бетә алмаган, нечкә аяклары белән саклана-саклана басып йөри башлаган иде инде.

Бичаракаем, бик ачыгып туган күрәсең: әле бер ягына, әле икенче ягына чыгып, әнкәсенә сөт белән тулып каткан имчәкләрен суырып азаплана.

Бу арада бурлы бия бик артык холыксызланып киткәнгә, мин аның янына барырга курыктым. Үзенә нуктасы белән аңа якын килә башлагач та, ул, баласын бирмәскә тырышкан ана арыслан кебек, әллә нинди яшел тавыш белән чинап, әткәй өстенә ташланмакчы булды. Йомылып тешләргә, чыелдап, колынының әле бер, әле икенче ягында йөгереп тибәргә итеп карады.

Ләкин безнең әткәй курку дигәннең нәрсә икәннән белми, маллар да аның болай икәннән аңлайлар булса кирәк. Биянең дулавына - тешләргә, тәбәргә омтылуына карамастан, әткәй туры барды да муенына нуктаны ташлады, алай-болай иткәнче, бурлы биянең башы калын нукта эченә, кереп тә өлгерде. Мин аптырап, хәйран булып тик тордым. Шатландыммы, юкмы - белмим.

Тик өйгә алып кайтып, бияне кое баганасына бәйләп куйгач кына, мин үз-үземә исәп бирә алырлык булдым.

Колын чыннан гажәеп бер нәрсә иде: аның ботлары ничектер жиңел атлыйлар. Бәкәлләре озын, шундый нечкә озын ки, мондыйлар тик чабышкы атларда гына була, диләр. Әле яңа гына кибеп килә торган койрыгы белән ялы, әз генә, кыска гына булсалар да, озаклап үрөп, кабартып ясаган ефәк бәйләме кебек үзеннән-үзе дулкынланып торалар. Түм-түгәрәк сырты өстеннән, нәкъ арка үзәк турыннан, бармак калынлыгы кара тасма кебек булып, койрыктан ялга житкәнче, кара ефәк йон сузылган. Озынча, акыллы башның киң маңгаендагы озын яра кашка - бу колынны мең миллион иптәшләре арасыннан бөтенләй аерып, матурлыгы белән ялгыз дип күрсәтәләр. Бөтен гәүдәсе, әйтерсез, ходайның үз кулы белән, фирештәләрнең ярдәме белән тигезләп, матур итеп, коелып ясалган. Шундый... сылу, шундый асыл сөяк булып яратылганнар.

Төсә хакында аптырап калдым. Кара түгел, күк дип тә булмый. Анасы кебек саф бурлы да түгел - ничектер, күтелжәм ак чәчәк төсә кебегрәк булып ялтырап тора.

Бер самовар кайнарлык вакыт үтмәгәндер, йортка бала чага жыела башлады. Бары да, авызларын ачып, хәйран булып, бу асыл сөяк колынга карап каталар.

Кайдандыр ишетеп, безнең Сафа бабай да ак сакалын жилбердәтеп килеп керде. Ул бөтен тирә-якка ат тану белән дан тоткан кеше.

"Я ходай! Ни әйтер?" - дип, мин аңа карап каттым.

Колынны күрүгә бабайның йөзә ачылды:

- Сөбханалла... Сөбханалла... Күз тимәсен... Бу колын да үзенең элекке ике агасына охшаган икән, - диде.

Дәшми-тынмый тагы бик озак карап торды да:

- Шулай, шулай! Яңлышмыйм. Бу да нәкъ агалары кебек... - диде.

Әти, миңа белдермичә генә, әллә кайчаннан кечкенә генә көмеш кыңгырау алып куйган икән. Әни кызыл тасма бирде.

Карт акрын гына, оста гына килеп, колынны кинәт кенә кочаклап алды да:

- Бисмилла... Сөбханалла... Яман күздән, эт-бүредән ходай сакласын, - дип, догалар укый-укый, минем айгырымның муенына шул кызыл тасма белән кыңгырауны такты.

Тагы берәз читкәрәк китеп карады да әткәйгә:

- Беләсеңме, Хафиз, бу нәкъ агалары кебек булып, төсә дә тиз арада алмачуарга әйләнер... Хәерле булсын, хәсрәтең зур иде, ике өлкән балаң хафасы сине бик картайткан иде, бурлы бия бу йортка жиңел аяк белән килде, бәрәкәт китерде, - диде.

Ике өлкән баласын хәтергә төшерү һәрвакыт безнең әткәйнең йөрәгенә авыр була, мондый чакта, ничектер, аның тавышы үзгәрә, сүзләре башкачарак чыга. Мин, аптырап, күзләрендә яшь юкмы дип, ана карыйм.

Юк, ул еламаган. Шулай да әсәрләнгән. Әллә нинди эчке тавыш белән:

- Сөйләмә инде, Сафа абзый, ул ике балам адәм түгел, лачыннар, арысланнар иде. Үзләре дә бәхетсез булды, минем дә вакытсыз чәчләремне агарттылар... - диде. Берәз туктап торып: - Язганы шулдыр инде...

Менә бар өмет бу кечкенәсендә, - дип кушты.

Сафа бабай тагы, теләкләр теләп, колынны мактады да минем колагымнан шаярып тартты:

- Закир, бәхетез зур икән: башкортның бурлы биясе атаңны аякка бастырды, сиңа алмачуар колын де, бу колын ике агасы кебек асыл сөякләрдән... Күз тимәсен, бу да чабышкы булыр... - дип сөйләнә-сөйләнә чыгып китте.

Мин кая басканымны белмим. Бер көндә әллә ничаклы үскән кебек булдым: уенмыни?! Минем колыным бар. Ул айгыр! Төсе алмачуарга әйләнәчәк! Тирә-якта дан тоткан ике агасы кебек чабышкы булачак!

Өнә күрегез: ул ничек көмеш тавыш белән яңгыратып кешни! Ничек асыл сөякле гәүдәсе белән матурлап сикереп уйный.

XI

Шул көннән алып Алмачуар минем тормышымның үзәге була. Шатлыкларым, кайгыларым шуннан чыга, шуңа кайталар. Төшемдә шуны күреп саташам. Иртән торуга, киенмәстән, битемне юмастан, мин абзарга, Алмачуарны карарга, аның исәнлеген белергә йөгәрәм. Исән, бик исән!

Ул, әкияттәге баһадир кебек, ай үсәсен көн үсә, үзе көннән-көн матурлана, асыллана бара. Хәзер авылда аңа тел тидергән кеше юк, һәркем аңа:

- Күз тимәсен, сөбханалла! Бигрәк асыл сөяк нәрсә икән! Яхшы нәселдән шул!.. - дип кенә карыйлар.

Тирә-якта асыллыгы, сылулыгы белән генә түгел, тавышы, жиңел, житез, килешле һәм акыллы уйнавы белән минем Алмачуарга тиндәш булырлык бер колын күренми дә, ишетелми дә.

XII

Жәй, аның артыннан көз үтеп китә. Әллә нинди карлы, яңгырлы, болытлы чаклар килә. Мин иртәгә "Покрау" бәйрәме дигән көндә, ничектер, иртәрәк уяным, шулай да торырга иренеп ятам.

Кайдадыр, кемнәрнеңдер нәрсә хакындадыр ашыгыч-ашыгыч сөйләшкәннәре ишетелә.

Нидәндер йөрәгем шу-у итеп китте.

Колак салдым:

Өткәй белән әнкәй чаршау артында пыш-пыш сөйләшәләр. Тавышларында әллә ни бар: куркалармы, кайгыралармы, нәрсәдәндер, кемнәндер яшерергә телиләрме? Бернәрсә белмим.

- Син аңа белдермәскә тырыш! Ишетмәсен! - диде дә өткәй, кулындагы арканын жылкәсенә салып, тиз генә чыгып китте.

Мин тагы курка төштем.

- Ни бар, әнкәй, ни бар?... - дип, әнкәйнең итәгенә барып асылдым.

- Юк, балам, бернәрсә дә юк... Сиңа торырга иртә әле, бар, ят... Менә мин мичкә ягам да белән пешерәм... Самовар кайнагач, эссе беленгә уятырмын, - диде.

Күңелем тынычланмый, ятсам да, күземә йокы керми. Әни мич алдында, чыж-пыж итеп, нидер кыздыра калды, мин аннан-моннан киендем дә урамга чыктым. Каршыма Апуш килә:

- Их, малай, бәхетәң бар икән... Исән калган бит, - ди.

Мин шашып киттем:

- Ни бар?.. Ни булган? Кем исән?

Апушның күзләре дүрт булды:

- Әй, тавык баш! Шуны да белмисенме?.. Бүген тауга бер көтү бүре килгән. Дүрт колынның бугазын чәйнәп, каннарын эчкәннәр, үтереп киткәннәр... Синәң Алмачуарың үлмәгән, тик азрак яраланган гына... - ди.

Башыма нидер сукты, телем тотлыкты, сүз әйтә алмый катып калдым.

Апуш, моны күргәч:

- Тиле, нәрсә торасың! Бар, йөгер! Әнә алып кайтып киләләр, - дип, түбән очка, күпергә таба күрсәтте...

Чыннан да, ул яктан бер көтү халык әллә ничаклы бияләр, тайлар, колыннар куып киләләр иде.

Үземне үзем белмәдем, шул якка очтым.

Ни күрим!

Зур арбага безнең кола ат жигелгән: тәртә янына бурлы бия бәйләнгән, ул бер туктамый кешни, кайдадыр китәргә, ычкынырга азаплана.

Арба янында әткәй килә...

Якынарак баргач, тагы авыр хәл: минем Алмачуарым, аяк-кулы бәйләнеп, арбага салынган...

Ни эшлим? Аптырадым. Каттым...

- Әткәй, безнең колынны да үтергәнмени! - дип кычкырып елап жибәрдем.

Әткәй, мине иркәләп, култыгына алды:

- Елама, Закир... Дүрт колынны үтергәннәр... Безнеке исән... Тик азрак арткы ботыннан тешләнгән генә.

Шул ярадан кан күп акмасын дип кенә бәйләп арбага салдык, - ди.

XIII

Яра тирән түгел икән. Минем бәхет жиңде: көн-төн карау аркасында, бер атна дигәндә, минем Алмачуарым бөтенләй элекке хәленә кайта алды. Тик аның уң ботында бер илле чаклы яра булып, бүренең ике теш эзе генә ак йонлы булып сузылып калды...

Алмачуарым белән бергә мин дә авырган - йокымны, ашау-эчүемне югалткан идем: ул, терелеп, уйный башлагач, мин дә аңардан калышмадым. Кыш шулай үтеп китте.

XIV

Икенче яшыкә чыкканда, бездә яз көне тайның ялын, койрыгын бөтенләй кыркалар: "кырыкмыш" ясыйлар.

Мин алай ямьсез итеп боздырасым килмәде: маңгай чәчен күзенә төшмәслек кенә ясап, тип-тигез кистердем.

Бу хәзер, алдан караганда, рус боярларының матур кызлары кебек күренеп тора. Ялны да, башкалар кебек, бөтенләй бетертмәдем: бер чирек кадерлерәк калдырып, үзеннән-үзе дулкынланып, күперенеп тора торган итеп төзәттердем генә.

Өнидән алып, ул ялга ике яклап чуклар, тасмалар тактым. Койрыкны да бүтән кешеләр кәбестә күчәне кебек, ялангач беләк кебек ямьсезләп кырлар. Моңа да якын жибәрмәдем: сөяктән түбән ягын гына кистеләр дә матурлап түгәрәкләделәр. Кырыкмыш тайлар, бигрәк тә язгы сабан өстендә, йолыккан карга кебек чырсыз булып йөриләр. Минем Алмачуар исә кунакка барырга ясанган бояр егете кебек чибәр булды.

Мин моны Әпсәләм байларының берсендә, этиләр ялланып урак урырга йөргән чакларында күргән идем. Шулай итик дип сөйләп биргәч, эти карышмады:

- Их, балам, көенечкә генә булмаса ярар иде синең бу кылануларың, - диде дә бөтенләй мин әйткәнчә эшләде.

Авылда минем тайның болай матур кыркылуын күргәч, малайлар таң хәйранга калдылар... Алдагы елларда башкалар да шулай ясый башладылар.

XV

Жәй, көз, кыш үтә. Яз килә.

Минем Алмачуар өченчегә керә. Авылда бу яшыкә житкәч, тайларны "беренче сабанга керде" дип сөйлиләр. Акрынлап, жиңелчәләп жигә башлыйлар.

Мин үзем моңа якын китермәдем.

Безнең Алмачуардан башка ике атыбыз бар. Бурлы бия быел кысыр калды. Ул бура кебек таза, калын булып симереп китте. Бер үзе биш атның эшен эшләрлек. Кола айгыр да аңардан күп калышмый. Шулай булганга, әткәй дә Алмачуарны юк-барга жигәргә дип, тел кузгатмый. Сафа бабайның: бу колын ике агасына охшаган, бу чабышкы булыр, дигән сүзен ул да онытмый булырга кирәк. Ләкин гөлләр чәнечкесез булмый икән шул. Гөнаһ шомлыкка каршы, тарыны йомшакка чәчсәң, чүп басып, харап итә дигән дә, әткәй. Кысылдык башкортларынан мәңге сабан-сука кермәгән бер жир, каты чирәм сатып алган. Тимер сабанны чыдатырлык түгел -урыны-урыны белән ташлы, чыбыклы жирләре дә бар. Шуңа күрә әллә кайчаннан кузгалмый яткан авыр төрән сабанны тартып чыгаралар. Моны ике ат йөртә алмый. Дүрт, иң азында, нык, таза өч кирәк.

Үзара сөйләшкәннәр дә, өченчегә Алмачуарны жигәргә булганнар. Моны ишеткәч, мин, еларга житешеп, әткәйгә бардым.

- Ни бар? Кем тиде? - ди.

- Берәү дә тимәде! Ник минем Алмачуарны сабанга жигәсез? - дидем дә түзә алмый елап ук жибәрдем.

Минем тавышка әнкәй дә килеп керә.

Ул Алмачуарны миннән көнләшә булса кирәк. Кайчан гына шул турыда сүз чыкмасын, мине тиргәргә, каһәрләргә тотына. Әле дә әткәй ни барын сөйләп бетмәде, әнкәй, миңа каршы кызып, ачуланып китте:

- Фу, илаһым, - ди, - нинди бәла-каза килгән, дип торам... Бер тай өчен адәм шул чаклы акырыр икән, ди. Әллә аны гомер буена жикми асрар иденме? Менә тилергән нәрсә!.. - ди.

Өткәй ачуланмый, кызмый, мине юатырга тырыша:

- Чү, Закир, алай юк өчен елап барма, - ди. -Бернәрсә дә булмас, без аны буразна яклап очка гына жигәрбез... Үзең ат куарсың.... Карап кына йөртерсең, - ди.

Мин аның саен ярсыдым, аның саен елый бирдем.

Ашарга чакырдылар - кермәдем. Самовар кайнаган, диделәр, - аңа да карамадым. Туктаусыз еладым да еладым; шулай елый-елый барып, эштән чыгып, бакча буендагы такта өстендә йоклап та калганмын.

Уянып китсәм, ишек алдында түшәктә ятам.

Төш ауган. Кояш түбәнәеп бара. Дөнья бик рәхәт кенә, талгын гына тора, йортта бер кеше дә күренми. Сабаннар, арбалар да юк, капка тулы ачык тора.

Сикереп тордым да абзарга йөгердем.

Барсам, ни күрим!? Минем Алмачуар, озын тезген белән бәйләнгән хәлдә, улакның бер башыннан икенче башына йөрөп тора.

Ахрысы, сагынгандыр, мине күрүгә кешнәп үк жибәрде.

Телләребез сөйләмәсә дә, без бер-беребезне бик тирән аңлыйбыз. Мин килеп күренүгә, ул шатланып ук китте, өстен, ял, койрыгын тазартканда, йөзеннән сыйпаганда, айгырым бертуктаусыз иһи... иһи... дип, йомшак кына кешнәп, иркәленеп тора, улагын төзәттем, коега илтөп, су эчердем дә өйгә кердем.

Өткәй ярым шелтә, ярым елмаю белән каршы алды:

- Елак малай! Жиңдең бит, ахрысы!.. Вилдан абзыйларың да безнең белән бергә янәшә чирәм алганнар икән, шулар белән алмашлап сөрөргә булдылар... - ди.

Шатлыгым йөрәгемнән тулып таша. Жире, күге, бөтен дөньясы минем шатлыгымнан һәммәсе бииләр кебек тоела.

Бүген әни яныннан китмәдем. Ни кушса, барын-ба-рын тыңладым.

Утын керт, диде, - аны керттем. Каз бәбкәләрен Өзән елгага илтөп кайт, диде - аларны илттем. Тавыклар йомырка салгандыр, ояларны кара, диде, - аңа йөгердем.

Өткәйләр киткәндә, катык оеп житмәгән, икмәк тә пешеп өлгөрмәгән; шуңа күрә азык алмый киткәннәр икән, аларга ашарга илтергә кирәк булды.

- Бар, Мохтарга әйт, - диде, - аркылы агач белән тотарсыз да яланга икмәк белән катык илтөп кайтырсыз, - диде әнкәй.

Бер сүзенә карышмадым, тик:

- Мин үзем генә дә илтә алам, әнкәй, - дидем.

- Булдыра алмассың, катыкны түгөп, әрәм итәрсөң, икәү барыгыз, - дигәч, аңа да күндем.

Яланга баргач, безнекеләр янында сабан сөрә торган Апуш мине көлеп каршы алды:

- Ну, малай, эт икәнсөң, жиңдең бит, Алмачуарны жиктермәдең бит, - ди. - Әйдә, бирешмә, Закир, чабышкы буласы асыл сөякне сабанга жигепәрәм иттермә, - ди.

Бу юлга жиңуен жиңдем...

Эмма бу жиңүләр миңа бик кыйбат төшкән чаклар да булды.

Мин берәр төрле карулаша башласам, тыңламасам, хәзер күз алдыма Алмачуарны китереп куялар.

- Бик күп сөйлән тагын! Алай бик каршылансаң, Алмачуарынны тотарбыз да урманга жигәрбез, - дип куркыталар.

Мона җавап кайтарырга сүзем булмый, теләм киселә: үземне жиксеннәр, аңа риза, тик минем Алмачуарыма гына тимәсеннәр.

Тирә-якта ат тану белән дан чыгарган Сафа бабай:

- Бу колын үзенә ике агасына охшар, алар кебек чабышкы булыр... - дигән иде. Һәммә кеше дә шулай юрыйлар. Урманга, тауга-ташка, сабан-сукага жиксәң, ул ничек чаба алачак? Анарда нинди чабышкылык калачак?! Ни булса булыр, авырга жиктермим, менәм, чабыштырам, чабарга өйрәтәм, тирә-якта беренче чабышкы ясым!

XVI

Менә күптән көтелгән килеп җитте.

Бүген сабан туе!

Андый-мондый гына түгел, тирә-якта бик сирәк була торган, - бик зурысы, бик шәбе! Данлыклы чабышкылар җыелалар. Атаклы көрәшчеләр киләләр. Исемле йөгәрек ирләр бүген көчләрен сынашмакчылар. Алмачуар белән минем өчен дә бүгенге көн, бәлки, гомергә бер генә килеп китә торган зур көннәрдәндер. Айгырым сыналмаган түгел. Өченче яшенә чыккач та, менемгә өйрәттек. Шуннан бирле авылыбызда үзара ат ярыштырулар күп булды. Әйтсә дә юк, һичкемнең аты минем Алмачуарга якин килмәде - кузгалып китү белән мин очам, башкалар күз күреме җир артта калалар.

Күрше авылларның атлары белән дә ярышкаладым. Болар арасында күп сабан туйларында беренче, икенче килгәннәр дә бар иде. Алмачуар боларны да бик җиңел, бик уйнап уза иде.

Эмма, эмма бу сабан туе башкарак. Әллә кайдагы, тау эчендәге башкортлардан тоткан чабышкылары белән килгәннәр, диләр. Араларында бер күк бияне бик мактап сөйлиләр, үткән ел Өфе каласында чаптырганда, бөтен атларны адәм көлкесенә калдырган, диләр.

Башкаларын уйламыйм да. Менә шул күк бия мине куркыта. Кайдан гына килеп чыкты икән соң, ул гөнаһ шомлыгы нәрсә!

Өткәй белән Сафа бабай да минем хәлне бик аңлыйлар булса кирәк. Чаба торган атны бөтенләй башкача хәзерләргә тиешле була икән: заманында күп чабышкы асраган Сафа карт, яз чыккач ук, өткәйгә моның юлларын өйрәтте: нәрсә ашатырга, ничек эчертергә, көн саен ничек аз-аз гына йөртеп кайтарырга - һәммәсен әйтеп бирде. Аның белән генә дә калмыйча, һәр көн диярлек, үзе килә, карый, яңадан өйрәтеп китә.

Сабан туена бер атна калгач, бигрәк каты тотына башладылар. Печәннең корысын гына бирәбез, бүлеп-бүлеп солы салабыз, ашлап-ашлап апара суы эчерәбез... Эти иренми, көн-төн карый. Мин аңа ияреп йөрәм. Ансыз да асыл сөяк булган Алмачуарым бу арада карап туйгысыз булып чибәрләнде. Ял,

койрык ефәкләнеп, дулкынланып тора. Эч, каеш белән тарттырган кебек, нечкәрәп, тип-тигез булып эчкә керде. Буге тагы да озыная төшкән кебек күренә. Аяк атлаулары шундый җиңел инде, әйтерсең ул җиргә басмый, бәлки, күзгә күренми торган канатлары белән очып кына бара.

Ул электән дә ашауга бик назлы иде. Ахрысы, ярыш көннәренең яқынаюын сизәдер, үзен бик артык саклый башлады... Шунның белән бергә аны тыюлар бик авырайды.

Мин башка һичбер малайны мендермим, йөрергә чыкканда, һаман үзем. Шул вакытларда кайда гына булса да, нинди генә булса да, атланып кына барырга кирәк чакта да, башка берәр ат, арттан килеп, уза башласа, тыеп тотармын дип уйлама, - авызлыкны тешләп ала да канатланып оча гына!

Бер дә шик юк, Алмачуар тиз арада сабан туге буласын белә, анда үзенең чабачагын да сизә һәм шуңа бик нык хәзерләнә. Минем хәзерләнүем дә аныкыннан ким түгел.

Өткәй белән Сафа бабай, шаяртыпмы, чынлапмы, кайбер вакыт башка берәр малайны мендереп чаптыру турында сөйләләр:

- Син яшьсең. Алмачуар да әле зур җирләрдә чабып өйрәнмәгән, - диләр.

Мин якын да килмим. Тагы әйтсәләр, күзләрем яшәрә башлый. Сафа бабай мине юата:

- Ярар, балам, ярар, ни күрсәң, үзең күрерсең, узсаң да - үзең, уздырсаң да - үзең! - ди.

XVII

Бүген бөтен авылның асты өскә килә. Әллә ничә йөзләп егетләр ат менеп чыкканнар да, яшь килеңле йортларга кереп, сөлге жыеп йөриләр. Малайлар, кайсы атта, кайсы жәяү, өйдән өйгә йомырка сорарга чыкканнар. Аларга яшелле-кызыллы буяуга буяп эзерләп куйганнар. Хатын-кыз бертуктаусыз кайный: киенәләр, ясаналар, буяналар, тырт-мырт өйдән өйгә йөгәрәләр.

Башка сабан туйларында мин дә шулар эчендә кайнаша идем. Бусында күңелем ул якка бармый.

Алмачуарның йөрәге түзми, баскан җирендә тора алмый. Мин аны менеп берничә мәртәбә урап кердем. Яраулануы житсен, дим.

Сафа бабай әйтә: яраулануы килмәсә, иң шәп атлар да артта калалар, ди.

Камчының бик зәһәрән эзерләделәр. Аңа этидән беләзеккә эләрлек итеп элмәк куйдырдым. Өскә кызыл кижеле күлмәкнең калынын кидем. Түбәтәй төшөп кала, диләр, чабарга барган малайларның күбе аны кими, башларына яулыкмы-ниме, бернәрсә генә бәйләләр.

Мин дә, әнкәйнең сандык төпләрен актарып, бер яшел яулыгын эзләтеп алдым. Кызыл яулыкны яратмыйм. Минем ат чибәрлектә беренче: аңа атланган малай да начар күренмәсен, дим.

XVIII

Мәзин өйлә намазына азан әйтергә дип манарага менгән генә иде, тагы Сафа бабай килде:

- Атлар китәргә вакыт житә, әйдәгез мәйданга барыйк, - ди.

Йөрәгем суга, тәнем бераз калтырый, күкрәгем никтер кысып-кысып ала.

Алмачуар миннән дә яманрак тынычсызлана.

Эти айгырны житәкләде, мин аякны чишендем, чалбарны салдым да бер кулга камчы белән яшел яулыкны алдым.

Өчәүләп Жамалый карт тыкрыгыннан туры мәйданга таба карап киттек.

Безнең авылның кояшбатыш ягында зур киң бер сырт бар. Сабан туен һәрвакыт шунда ясыйлар.

Бер якта аллы-гөлле, кызыллы-яшелле чүпрәк диңгезе үз алдына дулкынланып тора, - болар хатын-кызлар. Икенче якта бик куе булып, ирләр бер түгәрәк ясап оешканнар. Монда көрәш барадыр. Болардан читтә балачага, карт-коры, сатучы-фәлән; ат, арба, белмим, әллә-ниләр кара болыт кебек бөтен сыртны каплап алганнар.

Бераз еракта, басу киртәсе буендарак, атлар йөрөп тора.

Кайберенең өстендә яулыклы малай, кайберләрен икенче атка менгән кеше житәкләп йөртә... Барының да эчләре суырылганнар. Бары да карап торырга сөлек кебек маллар. Болар чабышкылар.

Без теге халык диңгезеннән сулга, шул чабышкылар йөргән якка таба киттек. Боларга якынайган саен, минем Алмачуарның сабырсызлыгы арта бара иде.

Ул арада мәйданнан Садыйк абый атка атланып килеп чыкты. Кулында зур таяк, аның башына кызыл башлы сөлге эленгән...

Ул чабышкыларга якынарак килде дә:

- Вакыт житте, китә башлагыз, алдан китүчеләр "Ялгыз каен" янында көтәрләр, - дип кычкырды.

Мине Алмачуарга күтәрөп мендерделәр, яулыкны урадылар, кәләпүшне әткәйгә бирдем.

Башка сүз әйтмәделәр. Тик Сафа бабай гына:

- Башта бик каулама, аерманың бу ягына чыккач, кызганма, нык сук! Берүк тезгенеңне иркен куй! Тарт калап баруны ярата торган мал түгел бу! - дип, кат-кат әйтеп калды.

Без, Ялгыз каенга карап, үзеннән-үзе очарга барган атларыбызны көч белән тыя-тыя киттек.

XIX

Ялгыз каен бездән унбиш чакрым.

Башка елларда булса, жиде-сигез чакрымнан чаптыралар иде, быел, төрле илләрнең данлыклы атлары килгәнгә, шулай ерактан куйганнар, диләр. Ялгыз каенга ничек килеп житкәнне белмим. Бу - бик артык газап булды. Әлбәттә, атлап кына барырга кирәк. Алмачуарны тыяр хәл юк. Алда, яисә артта берәр ат күрсә, авызлыкны тешләп ала да оча гына. Мин барып житкәндә, атларның күбесе андалар иде инде. Ерак китмичә, туктаусыз йөрөп торалар.

Боларны күргәч, каушап калдым: берсеннән-берсе сылу, бер-берсеннән асыл маллар. Өметем азаеп ук калды. Болар бит берсе дә Алмачуардан ким түгел!

Теге данлыклы күк бия дә килеп житте. Күрүгә шуңардан күзләремне алмадым. Гажәп бер мал икән: кыска яллы, сирәк койрыклы, чандыр гәүдәле нәрсә. Очасы тар, бер якка бераз чалыш, аркасы бераз бөкрерәк. Әмма күкрәк дигән бөтенләй арысланлыкы - шундый киң, шундый нык күренә. Тезләре

ике якка-рак китеп тора, бәкәлләренә карагач, тагы хәйран калдым: алар шундый озыннар ки, мин гомеремдә андый-ны күргәнем юк. Күзләре зурлар, уйнап, ялкынланып торалар. Өстенә кечкенә, кап-кара, башы бөтенләй ялангач, кулына камчы тотып, бер башкорт малае менгән.

Кечкенә булса да, күп чапкан малайдыр, ахры: бер дә каушамый, атның холкын белгәнгә охшый.

Чабышкылар арасында иң тыныч торганы шул күк бия иде.

Атлар килеп бетте. Садыйк абый безне тезә башлады. Бусы бик зур бәла икән: инде тигезләп тездем генә дигәндә, я берәүнең аты, кузгалып, алга китеп бара, я баскан урынында тора алмыйча, кире чигенә. Күп азаплардан соң, тезеп житкерде:

- Берәү, икәү, өчәү! Һайди, туганнар! - дип кычкырып та жибәрде. Ул "һайди"ның "һ" сен әйтеп бетә алмагандыр, атлар, әйтерсең, канатланып очтылар.

Башкалар кая киткәннәрдер, узганнардырмы, артта калганнардырмы, - белә алмадым. Урыннан кузгалуга, без өч ат мин, күк бия, тагы бер жирән чабышкы, берберебезгә бәрелә язып, янәшә оча идек.

Аяклар жиргә тияме, әллә атлар яшерен канатлары белән һавадан баралармы - әле дә аерып житә алмыйм. Агачлар, елгалар, зур-зур баткаклар - алда, ничектер, күзгә чалынырга өлгерә алмыйлар, без ал арны яшен кебек үтеп тә киткән булабыз.

Аер кул дигән бер тайгак елга бар. Бу юлда иң куркыныч нәрсә шул, диләр иде.

Очкан кошлар кебек, без бер-беребезне таптап, узып, каулашып, ул баткаклы елгага өчәү килеп кердек, ләкин ярның янында күк бия белән минем Алмачуар гына иде, өченче иптәш - жирән чабышкы, малае белән баштүбән шунда баткакка чумды булса кирәк.

Инде икәү ярышабыз...

Көчләр бик тигез: бервакыт аның аты чак кына арттан бара, ләкин тагы бер каулый, минем атның башы күк биянең койрыгы янына кала. Тагы бер баткак, минем башым әйләнә, үзем егылам кебек булам. Күңелгә шөбһә килә; күзгә йомам да Алмачуарның ялларына тотынам. Ачсам, баткакны чыкканбыз, ләкин күк бия миннән 3-4 сажень алдан оча.

Инде якынаябыз да бугай: авылның манаралары күренгән кебек була.

Гайрәт белән бер тартам, камчы белән уңга-сулга жан ачуы белән сугам. Алмачуарым "әһ" дип суырып ала да, күз ачып йомганчы, күк биянең алдына барып чыга...

Менә авыл, әнә басу капкасы, менә сырт өстен каплаган кара болыт кузгала! Чабышкы ияләре безгә каршы ат өстендә киләләр. Арада эткәй дә күренеп кала.

- Һайди, Закир, тагы бер сук! Тагы бер! Тагы!

- Һайди, Алмачуар! Һайди, күк бия! Һайди, Алмачуар! Һайди, күк бия!..

Ике яклап безне каулыйлар... Кычкыралар, сугалар, шаулашалар.

Ләкин Алмачуар белән күк бия бөтенләй диярлек янәшә киләләр.

Тагы бер тартып жибәрдем, тагы бер бөтен гайрәтем белән уңнан-сулдан сугам...

Алмачуар "эһ" дип бер суырып ала да, күк бияне аршын ярым чамасы калдырып, мәйданга килеп тә керәбез...

Кара болыт икегә ярыла.

Күк биянең башы минем Алмачуарның кабырга-сындарак булган хәлдә чикне дә узып китәбез!

Шау-шу, тавыш, тапталыш! Әйтерсең, мәхшәр көне!

Старостаның бер кулында яшел чапан - бусы беренче килгәнгә, икенче кулында зур сөлге - бусы икенче килгәнгә билгеләнгән.

Тузан, шау-шу эчәндә староста, ялгышмы, ничектер, чапанны күк биягә сузды, минем Алмачуарның муенына сөлгене ташлады:

- Син икенче килдең, бугай, - ди.

Ни эшләгәнемне белмәдем, күз алдым караңгыланды, камчы белән уратып-уратып старостаның йөзенә селтәдем дә, кызулык белән күк биядән чапанны тартып алып, бу кара болыт эченнән чыгып, читкә киттем. Камчы тигәндерме, юкмы, белмәдем...

Аны карап торырга вакыт та юк: чабып килгән атны туктатырга ярамавы һәркемгә билгеле бит!

Ул арада Сафа бабай, эткәй, күршеләр, килеп, мине ат башыннан кочаклап алдылар, һәммәсе мактый, һәммәсе рәхмәт укый, Сафа бабай, кат-кат башымнан сыйпап:

- Егетсең, балам, йөзне хур итмәдең, - ди. Эткәй Алмачуарны житәкләп йөртә башлады. Мин,

яулыкны ташлап, кәләпүш кидем дә кайнашып торган халык туфанына барып кердем.

Малайлар мине куркыта башладылар:

- Камчы белән сугып, старостаның битен яргансың. Ну, бирер үзең дә кирәгенне! - диештеләр.

Ул арада староста үзе дә килде йөзе чыннан да ярылган булса кирәк: ак яулык белән бер күзе ашасыннан бәйләнгән.

Мин аңардан курыкмадым, тик аптырап калдым. Ул ачуланмады гына түгел, мине кочаклады, башымнан сыйпады да:

- Мин бала чакта үзем дә, ат менеп, күп чапкан кеше... Алдан килеп тә, икенченең бүлгән бирсәләр, кан түзәлми аңа... Мин сиңа ачуланмыйм, аргансың, бар кайт инде, - дип, миңа егерме тиенлек көмеш бирде.

Дөнья минеке иде. Бөтен тирә-якта дан тоткан күк бияне узып килү Алмачуар өчен һичкемнең акылына килмәгән бер бәхет иде.

XX

Ләкин бу бәхет тиз арада бик артык авыр бәхетсезлеккә әйләнде. Белмим, атымны кызу каулап яндырганмынмы, белмим, килеп житкәч, староста белән талашып, туктап тору харап иткәнме? - ни дә булса булган: сабан туеның икенче көнәндә Алмачуар аякларына баса алмас булды, ашавыннан, эчүеннән калды. Бичаракаем, адәмнән болай акыллырак күзләре белән һәркемгә

мөлдөрәтеп карап, бер атнага якын ыңгырашып ятты да жомга көн, иртә белән сәгать унда дөһнядан үттө.

Алмачуар жан биргәндә, мин аның баш очында идем. Елый алмадым, йөрәгем таш булып катты.

Шуннан соң дөһняда һичбер малга, һичбер әйбергә күңеләм дә, күзем дә төшмәде: һичбер нәрсәне сөя алмадым.

Алмачуар минем йөрәгемдә: жиргә, күккә, адәмнәргә, бөтен нәрсәләргә булган мэхәббәтемне үзе белән бергә алып китте.